

محمد زبیر دارالعلوم الصنف سعید آباد، بلدیہ ٹاؤن کراچی

تاجدار علم حدیث حضرت مولانا محمد عبدالرشید نعمانیؒ

علم و تحقیق کے ستاروں، محدث جلیل، وکیل فقہ حنفی، عاشق امام اعظم حضرت مولانا محمد عبدالرشید نعمانی نور اللہ مرقدہ 12 اگست 99ء بروز جمعرات صبح دس بجے پندرہ منٹ پر انتقال فرما گئے۔ باللہ وانا الیہ راجعون۔

اہل ائی تعلیم و تدریس :- حضرت 29 ستمبر 1910ء کو بے پورا انڈیا میں پیدا ہوئے۔ اپنے چچا حافظ عبدالکریم کے پاس تربیت پائی۔ ان سے اور اپنے والد منشی عبدالرحیم سے اہل ائی تعلیم حاصل کی اور مقامی مکتب میں داخلہ لیا۔ بعد ازاں مدرسہ تعلیم الاسلام بیرون اجمیری دروازہ سے منشی کا امتحان دیا۔ جسکے بعد اپنے والد مرحوم کے حکم پر علوم عربیہ کیلئے مختص ہو گئے۔ اور مدرسہ تعلیم الاسلام بے پورا میں حضرت مولانا قدیر بخش بدایونی سے درس نظامی کی اکثر مروجہ کتب پڑھیں۔ علاوہ ازیں مولوی، عالم اور فاضل کا امتحان بھی پاس کیا۔ 1934ء میں ندوۃ العلماء میں داخلہ لیا اور عربی ادب میں مہارت پیدا کی۔ اور حاجی امداد اللہ مہاجر کئی کے خلیفہ شیخ الحدیث مولانا حیدر احسن خان ٹوکی سے سند بخاری و ترمذی قراءت و سامعاً حاصل کی اور صحیح مسلم، ابوداؤد اور مسند امام احمد کے علاوہ مقدمہ صحیح مسلم پوری تحقیق و ضبط کیساتھ حضرت شیخ سے ہی پڑھا۔ انکے رفقاء درس کا کہنا ہے کہ حضرت مولانا حیدر حسن ٹوکی سے جس شاگرد نے سب سے زیادہ استفادہ کیا وہ مولانا محمد عبدالرشید نعمانیؒ ہیں۔۔۔۔۔ حضرت مولانا نعمانیؒ اپنے اس مشفق اور خاص استاذ کے بارے میں خود ہی لکھتے ہیں: ”حضرت شیخؒ سے اس ناکارہ کو خوب اختصاص حاصل رہا اور علم حدیث سے مناسبت انہی کی صحبت میں پختہ ہوئی اصول حدیث، رجال، کتب تخریج احادیث، سنن و مسانید، اور حدیث و شروح حدیث کی سینکڑوں کتابیں ہیں جن سے تعارف و استفادہ کا موقع وہیں نصیب ہوا۔ شیخؒ کی بھی اس ناکارہ پر نظر اتفاقات بہت زیادہ تھی۔ اور انہی کی توجہ اور دعاء کی برکت ہے جو اس ناکارہ کو کچھ علمی خدمت کی توفیق ملی“۔۔۔۔۔ 1938ء میں معجم المصنفین کے مصنف علامہ محمود حسن ٹوکیؒ کی زیر نگرانی چار سال تک معجم کی تدوین و تالیف میں کام کیا جس سے مصنفین اسلام کے

پھر پور تعارف سے روشناس ہوئے۔ اس کے بعد ندوۃ المصنفین کے رفیق بن کر اپنی پہلی ماہیہ ناز کتاب 'لغات القرآن' تصنیف فرمائی۔۔۔۔۔ 1942ء میں پاکستان تشریف لائے۔ ابتداً دو سال نئذوالہ یار میں تدریس فرمائی جسکے بعد کراچی تشریف لاکر عبوری ٹاؤن میں فقہ اور اصول حدیث کی کتابیں پڑھائیں اور علم حدیث میں بخاری شریف کے علاوہ تمام متداول کتابوں کی تدریس کی سعادت حاصل کی۔ اسکے بعد بہاولپور یونیورسٹی میں بھی علمی خدمات جاری رکھیں۔ پھر جب دوبارہ کراچی تشریف لائے تو ایک دن حضرت مولانا محمد یوسف عبوری نے مغرب کی نماز کے بعد حضرت مولانا کو دور کعتیں پڑھنے کو کہا اور خود بھی دور کعتیں پڑھیں۔ بعد میں دعاء فرمائی اور اس علمی ہیرے کو (جسے وہ صدیقی، اور انجی، لکھا کرتے تھے) کو عبوری ٹاؤن میں علم دین کی خدمت و اشاعت کیلئے مقرر فرمایا۔ آپس کے خاص تعلق کی بناء پر مولانا نعمانی نے جب تک قوت رہی۔ اس عہد کو خوب نبھایا۔ اور ایک عرصہ تک عبوری ٹاؤن میں استاذ الحدیث اور تخصص فی الحدیث کے نگران کی حیثیت سے کتاب و سنت کے موتی بچھرتے رہے۔ ابتداء میں روزانہ بذریعہ بس جایا کرتے تھے، لیکن جب ضعف اور امراض نے گھیرا اور آمدورفت ممکن نہ رہی تو کراچی یونیورسٹی میں ہی ہر جمعرات تحقیقی درس شروع فرمایا جو کافی عرصہ تک جاری رہا۔۔۔۔۔ آپکے بے شمار شاگردوں میں ڈاکٹر حبیب اللہ مختار، ڈاکٹر عبدالرزاق اسکندر، مولانا عبداللہ کاکا خیل، مفتی محمد عیسیٰ گورمانی بطور خاص ہیں۔

علمی انہماک : حضرت مولانا کا سب سے نمایاں اور ممتاز وصف انکا علمی انہماک ہے جو ہمارے لئے بلاشبہ قابل تقلید ہے۔ مطالعہ انکا سب سے محبوب مشغلہ تھا ہر وقت مطالعہ و تحقیق میں مشغول بلکہ منہمک اور مستغرق رہتے تھے۔ حتیٰ کہ عیدین کے موقع پر بھی مطالعہ کے معمول میں کمی پیشی نہ فرماتے تھے۔ ذاتی ضروریات کیلئے بہت کم گھر سے باہر نکلتے تھے۔ علم و عمل، علمی مجالس اور ان میں علمی گفتگو اور اہل علم سے بے حد محبت فرماتے تھے۔

چند تصانیف پر ایک نظر : حضرت مولانا محمد عبدالرشید نعمانی قدس اللہ سرہ، محدثین کے اس قافلہ دعوت و عزیمت کے ایک فرد تھے جس نے مصحف مین کے طرز پر امت کی خدمت کی ہے اللہ تعالیٰ نے علم حدیث اور فن اسماء الرجال پر انہیں جبرہ و وسیع اور گہری نظر عطا فرمائی تھی،

وہ اس دور میں کمیاب بلکہ نایاب ہے۔۔۔ اپنی خدا داد صلاحیتوں اور علوم دینیہ میں پختہ استعداد کی وجہ سے اور ساتھ ساتھ، تحقیق و مطالعہ میں مسلسل مشغولیت کی بناء پر تصنیف کے میدان میں قابل رشک علمی ذخیرہ چھوڑا ہے۔ انکی تصنیفات انکی اعلیٰ بصیرت کا نتیجہ ہیں۔ ”لن ماجہ اور علم حدیث“ اور ”الامام لن ماجہ و کتابہ فی السنن“ میں مندرجہ ذیل عنوانات پر مفصل مباحث انکی علمی عظمت کا ثبوت ہیں..... امام لن ماجہؒ کی سوانح عمری، تاریخ و تدوین حدیث، کلمات حدیث، رواقہ اور بلدان کی مفصل تحقیقی مباحث، کتب خمسہ کی شروط و شروع، لن ماجہؒ کے صحاح میں داخل ہونے، موضوعات ابن ماجہ کی منصفانہ تحقیق..... علاوہ ازین ”التعقیبات علی الدرر اسات“ اور ”الصحیقات علی ذب ذبابات“ ”العلق علی مقدمہ کتاب التعلیم“ اور دیگر بے شمار علمی ذخیروں پر آپکے مقدمات اور مفصل تحلیقات کی طویل فہرست ہے۔ مزید کئی موضوعات پر مفید رسائل بھی تحریر فرمائے۔ جو عنقریب ”مقالات الصمانی“ کے نام سے شائع ہونگے۔۔۔ طالب صادق اگر مولاناؒ کے ان مقدمات و مقالات کو پڑھے اور غور و فکر سے کام لے تو اپنا دامن قیمتی موتیوں سے بھر سکتا ہے۔ امام ابو حنیفہؒ کی محدثانہ حیثیت اور مولانا عبدالرشید نعمانیؒ، حضرت مولاناؒ کو فقہ حنفی، امام ابو حنیفہؒ اور ائمہ حنفیہ سے خاص عشق تھا۔ امام اعظمؒ کی تعریف و تذکرہ سے خوش ہوتے تھے بعض اوقات انکا ذکر کرتے ہوئے آپؒ پر گریہ طاری ہو جاتا۔۔۔ اپنی بصیرت کی بناء پر امام ابو حنیفہؒ کی خدمات حدیث اور ان کے شغف علم حدیث پر بڑا احساس اور بیدار دل پایا تھا۔ بلاشبہ یہ انکے قلب کی سعادت مندی ہے۔ اس سلسلہ میں ”سیرت امام شافعیؒ پر ایک نظر“ میں مولف کی طرف سے امام صاحبؒ پر بے جا اعتراضات کا پورے یقین کے ساتھ رد فرمایا۔ ”مکاتب الامام ابی حنیفہ“ ”ماتمس الیہ الحاج“ ”اور مقدمہ کتاب لآثار“ میں علم حدیث کی دیگر مباحث کے علاوہ امام صاحبؒ کی محدثانہ حیثیت پر پوری بصیرت کیساتھ قلم اٹھایا۔ اور دلائل و شواہد کی روشنی میں اس موضوع کا حق ادا کر دیا ہے۔ نیز حنفیت پر فریق مخالف کے اعتراضات کا علمی محاسبہ کر کے ائمہ حنفیہ کی وکالت و ترجمانی کا فریضہ سرانجام دیا ہے۔

مقدمہ کتاب لآثار پر ایک نظر: کتاب لآثار پر حضرت مولاناؒ کا عجیب و غریب تحقیقی مقدمہ علم حدیث اور امام صاحبؒ کے شغف حدیث پر وسعت نظر کا واضح ثبوت ہے اس مقدمہ میں

مصنف (امام اعظمؒ) کی جلالت قدر، صحت کا التزام، حسن ترتیب، قبولیت عام، استیعاب مباحث، نسخوں کی تحقیق، پر جامع تذکرہ موجود ہے۔ اور مذکورہ مقدمہ میں ”ایک غلط فہمی کا ازالہ“ کے عنوان سے پہلی مرتبہ پوری تحقیق و قطعیت کیساتھ یہ ذکر فرمایا ہے کہ ”کتاب الآثار“ امام ابو حنیفہؒ ہی کی تصنیف ہے۔ اس سلسلہ میں ملا جیون، حضرت شاہ ولی اللہ، حضرت شاہ عبدالعزیز، علامہ شبلی نعمانی، علامہ سید سلیمان ندوی اور دیگر حضرات کے وہ اقوال جو اس نظریہ کے خلاف ہیں انکا علمی تجزیہ اور وضاحت کی ہے۔ علاوہ ازیں قطعیت اور دلائل کیساتھ یہ بات ذکر کی ہے۔ امام ابو حنیفہؒ کو شرف تابعیت حاصل ہے۔ اس سلسلہ میں عام طور پر امام صاحبؒ کی تین روایات جو صحابہ سے مروی ہیں وہ اہل علم کے سامنے ہیں۔ لیکن حضرت مولانا نعمانیؒ مزید ایک ایسی حدیث پر مطلع ہوئے جو امام صاحبؒ نے صحابی سے روایت کی ہے۔ حضرت مولاناؒ کی وفات سے قبل امام صاحب اور حدیث سے متعلق جس کام میں مشغول تھے وہ یہ تھا کہ امام ابو حنیفہؒ کی وہ روایات جو مختلف کتب احادیث میں موجود ہیں انہیں یکجا اور جمع کر رہے تھے۔۔۔ اس طرح پوری وضاحت کیساتھ ذکر کیا ہے کہ امام ابو حنیفہؒ امت میں پہلے محدث ہیں کہ جنہوں نے علم حدیث کو باقاعدہ فقہی ابواب پر مرتب فرمایا ہے جس کے بعد امام مالکؒ اور دیگر حضرات نے امام صاحب کے اس طریقہ کا اتباع کیا ہے۔

حضرت نعمانی قدس اللہ سرہ کی ان علمی تحقیقات کو یقیناً انکے ”تجدیدی علمی نکات یا کارنامے قرار دیا جاسکتا ہے۔ حدیث و رجال پر گہری نظر، علمی تصنیفات، اور نادر تحقیقات کی بناء پر کبار اہل علم کا کہنا ہے کہ اس دور میں علم حدیث اور فن اسماء الرجال پر حضرت مولاناؒ ہی کو اللہ تعالیٰ نے سب سے زیادہ وسعت نظری اور مہارت عطا فرمائی ہے۔۔۔۔۔ راقم الحروف کے استلا و مرہی شیخ الاسلام حضرت مولانا مفتی محمد تقی عثمانی دامت برکاتہم العالیہ نے فرمایا کہ حضرت مولاناؒ اس بات کے مستحق ہیں کہ انہیں علم حدیث پر ایوارڈ دیا جائے۔

کبار اہل علم کا اعتراف: جب مولانا عبدالرشید نعمانیؒ جب بہاولپور یونیورسٹی سے علیحدہ ہو گئے تو حضرت مولانا عبدالرحمان کامپوڑیؒ نے انہیں خط لکھا جس میں تحریر فرمایا ”..... آپ جن کمالات کے حاوی ہیں ان کو دیکھتے ہوئے آپکا بدل اس ادارہ کو ملنا دشوار اور سخت دشوار ہے۔“

حضرت مولانا بدر عالم میرٹھیؒ تحریر فرماتے ہیں۔ آپ تاریخ، حدیث و رجال اور بعض

دیگر فنون حدیث میں غیر معمولی قابلیت کے مالک ہیں اور اس موضوع کی کتب پر عالمانہ نظر رکھتے ہیں۔ مختصی، سادہ مزاج اور مستعد عالم ہیں۔ (سال اول کی سزا: روئید او ۶۹-۷۰-۱۳)۔ حضرت مولانا سید مناظر احسن گیلانی لکھتے ہیں..... ”میرے نزدیک یہ اپنی موجودہ قابلیت اور متوقعہ کمال کی بنا پر اسکے مستحق ہیں کہ ہر قسم کے ذمہ دار نہ کام جن کا تعلق اسلامی علوم کی تدوین و تصنیف وغیرہ سے ہو کو حسن و خوبی کیساتھ انجام دے سکتے ہیں کیونکہ ان خدمات کیلئے جس علمی سرمایہ کی ضرورت ہے اسکا کافی حصہ انہوں نے جمع کر لیا ہے۔“۔ حضرت مولانا محمد یوسف عورتی نے جب اپنی مایہ ناز کتاب معارف السنن کی جلد اول مکمل کرنی تو ایک نسخہ پر یہ تحریر لکھ کر ہدیہ بھیجا۔ مقدمہ الی صدیقنا المحقق مولانا الشیخ محمد عبدالرشید النعمانی حفظہ اللہ تقدیراً الجلیل ماثرہ فی الرجال والحديث. حضرت مولانا منظور نعمانی نے ”الدخل“ پر مولانا عبدالرشید نعمانی کا تبصرہ پڑھا تو مولانا سعید احمد اکبر آبادی کو ایک خط میں لکھا..... ”ایہا الاخ! ہذا مولانا عبدالرشید فظہر شجاعاً کبیراً (فی میدان العلم والتحقیق) و بہذہ المقالات العلمیہ المحققہ نظمئن بعض اطمننان بان یبقی فینا وارثوا مذاہبا اکابرنا و مذاہباتہم“۔ ”ارے بھائی! یہ مولانا عبدالرشید تو علم و تحقیق کے میدان میں چھپے ہوئے رستم نکلے۔ ایسے تحقیقی، علمی مقالات، سے کچھ اطمینان ہوتا ہے کہ ہمارے اندر بھی ہمارے اکابر کی خصوصیات کے وارث اور انکی خصوصیات باقی ہیں۔ علامہ شیخ احمد رضا الجبوری ”قسم تراجم الحدیثین میں رقمطراز ہیں..... وسائر تصانیفہ فیہا تحقیقات فریدہ بدیعة وافکارہ المحققہ فی مقدمانہ و تعلیقانہ تشبہ طریقہ العامہ الکوثری فی تصانیفہ الخ۔ یعنی اپنی تصانیف میں علامہ کوثری سے مشابہت رکھتے ہیں الخ مقدمہ انوار الباری۔ (ص ۷۹-۲) تبصر اور جید شامی حلبی عالم علامہ شیخ عبدالفتاح ابو غدہ (جنہوں نے مولانا نعمانی کی دو کتابوں مکاتیب الامام ابی حنیفہ اور الامام ابن ماجہ پر بھی کام کیا ہے) تحریر فرماتے ہیں۔ وهو من افذاذ العلماء المحققین فی تلك الدیار علماً وفہماً و زهداً و تقی اوقاتہ معمورہ لیلاً ونہراً بذكر و تلاوة او وعظ و ارشاد او تحقیق و مطالعة او تدریس و تعلیم ، او تصنیف و تالیف ، و اکبر شغلہ الدرس و الافادۃ و البحت و المطالعة - (الامام ابن ماجہ و کتابہ فی السنن ص ۱۷) مفکر اسلام حضرت مولانا سید ابوالحسن علی میاں ندوی صاحب

دامت برکاتہم العالیہ اپنے تاثرات کا اظہار کرتے ہوئے فرماتے ہیں..... (مولانا حیدر حسن خان ٹوکی کے شاگردوں میں) بہت سے علمی خدمات میں مشغول اور ملک میں نیک نام ہیں۔ لیکن مولانا کے تلمیذ ارشد اور ان کے فن اور ذوق کے وارث ہمارے فاضل دولت مولانا عبدالرشید نعمانی ہیں۔ ان کے علمی کام تعارف کا محتاج نہیں۔ مولانا حیدر حسن خان کی تحقیقات سے پورا فائدہ اٹھایا مولانا کو بھی ان سے بڑا تعلق اور ان پر اعتماد تھا۔ (پرانے چراغ س ۲-۲۱۰)۔۔۔ اپنے اس دیرینہ رفیق کی وفات پر مولانا علی میاں مدظلہ کو بڑا قلبی دھچکا لگا۔ وفات کے دن اپنے فیکس مراسلہ میں ارشاد فرمایا ”کل اچانک پاکستان سے ایک فون پر اپنے محبت، محبوب رفیق و ہم استاذ مولانا عبدالرشید نعمانی صاحب کے حادثہ وفات کی اطلاع ملکر دل کو چوٹ لگی۔ اس وقت معاصرین میں جو تعلق اور مناسبت مولانا سے تھی وہ کم کسی سے ہوگی وہ ہمارے استاذ شیخ الحدیث حضرت مولانا حیدر حسن صاحب کے ممتاز ترین شاگرد تھے۔ اللہ انکی خدمات قبول فرمائے۔“

حضرت مولانا محمد یوسف لدھیانوی دامت فیوضہم مولانا نعمانی کے نام اپنے ایک خط میں تحریر فرماتے ہیں..... آپکا گرامی نامہ پڑھ کر بے ساختہ امام مسلم کا فقرہ دہرانے کو جی چاہتا ہے۔ دعی یا استاذ ان اغسل عن قدمیک ”(اے استاذ مجھے اپنے قدم دھونے کی اجازت دے دیجئے)“ محقق العصر کا خطاب دیتے ہوئے تحریر فرماتے ہیں کہ ”آپکی مصروفیات اسکی اجازت نہیں دیتیں ورنہ جی چاہتا ہے کہ میری کوئی تحریر یا کتاب آپ کی نظر ثانی کے بغیر شائع نہ ہو۔“

اسکے علاوہ شیخ وقت حضرت مولانا عبدالقادر راپوری شیخ الحدیث حضرت مولانا زکریا کاندھلوی رحمہم اللہ کے علمی موضوعات اور تحقیقی مکالموں اور گفتگو پر مشتمل خطوط کی کافی تعداد ہے۔ ہمیں امید ہے کہ ان کے لائق و فائق اکلوتے صاحبزادے ڈاکٹر عبدالشہید نعمانی ان مکتوبات کو شائع کریں گے۔ یقیناً ہم جیسے طالبین کیلئے مکتوبات کا یہ مجموعہ تحقیق و دلچسپی کا خوبصورت مرکب اور شاہکار ہوگا۔ اللہ تعالیٰ ہمیں بھی ان بزرگوں کے نقش قدم پر چلنے کی توفیق عطا فرمائیں۔ اور خدمت دین کے لئے قبول فرمائیں۔